

58. Lilhom it-Tnejn Biss

Meta mmut jien
irrid nitlaq din l-art
sew sew kif telaq
ir-re Arturu
tal-Mejda t-Tonda:
f'tebut
fuq dgħajsa ċkejna
misjuqa minn żewġ nisa,
lebsin l-iswed it-tnejn,
b'velu fuq rashom iswed,
it-tnejn b'moqdief kull waħda...

Waħda mit-tnejn tkun ommi,
u l-oħra l-Muża tiegħi;
it-tnejn lili ħabbew b'imħabba safja
għax jien. jien, għax binhom;
id-dmugh biss tagħhom
ikun ta' mħabba vera!

13/2/72